

20 ta' Jannar, 1961

Imhaller:—

Onor. Dr. A. Magri, B.Litt., LL.D.

Rosanna Vella

*versus*

Group Captain Colin Hugh Deakin, E.R.D. ne.

**Esproprijazzjoni — Art. — “Land” — “Land Arbitration Board” — Art. 2 tal-Kap. 136.**

*Id-dispożizzjoni tal-liġi dwar l-Esproprijazzjoni ta' artijiet għal skopijiet publiċi, għal dak li jirrigwarda s-sinjifikat tal-kelma “art”, hija suxxettibbli ta' nterpretazzjoni estensiva; b'mod illi tikkompreni mhux biss dawk il-hwejjeġ u drittijiet li huma speċifikati fl-istess definizzjoni, imma anki dawk l-immobili u drittijiet annessi ma' immobili li ma humiex speċifikati fid-definizzjoni.*

*Il-Bord tal-Arbitraġġ imwaqqaf minn dik il-liġi f'insab investit bil-poter li jstabbilixxi n-natura tal-fond formanti oġġett tal-esproprijazzjoni; u fil-fissazzjoni tal-kumpens dak il-Bord għandu jqies in-natura tal-fond esproprijat u l-adattab-*

*bilità tiegħu għal xi skop partikulari skond iċ-ċirkustanzi eżistenti fil-mument tal-esproprijazzjoni.*

Il-Qorti:— Rat iċ-ċitazzjoni li biha l-attriċi, wara li ppremettiet illi fil-proċeduri differiti "sine die" quddiem il-Bord tal-Arbitraġġ dwar il-Bini fl-ismijiet "Deakin nomine Versus Rosanna Vella" l-Bord, b'digriet tat-3 ta' Marzu 1960, ipprefigġa lill-attriċi żmien sat-3 ta' Mejju 1960, f'każ li l-konvenut ma jiġix hu l-quddiem sat-3 ta' April 1960 (dak li hu ma għamelx) biex issir din il-kawża quddiem iċ-Chairman tal-istess Bord sedenti bhala Imhalled ta' din il-Qorti; u illi, skond id-defnizzjoni tal-liġi (art. 2 tal-Kap. 136 tal-Liġijiet ta' Malta), "land includes any building, tree or anything fixed in the land, and any portion of the shore and any easement in or over land, and other rights of user and any right of interference"; u peress illi, kif jidher mill-art. 16 tal-istess Kapitlu, il-leġislatur ried jiddix-xiplina biss. għall-fini tal-kumpens, meta l-art tkun jew tibqa' tajba għall-bini, jew bhala raba'. jew moxa, kif hu konfermat uko'll mill-art. 23 (e), li jillimita l-poter tal-Bord li jfissa l-kumpens li għandu jithallas taht id-dispożizzjonijiet ta' dak il-Kapitlu, u għal dan l-iskop jiddikjara jekk area hix art tajba għall-bini jew hijiex moxa; prevja, okkorrendo wkoll. id-dikjarazzjoni li l-art li l-konvenut irid jespropria minn għandha, u li tinsab fil-limiti ta' Hal Safi, fit-territorju "ta' Gafan", "tat-Tajjara", "ta' Xandra", u "tal-Ghar", tal-kejl ta' tmintax il-tomna, sigħajn u tmien kejliet (18T. 2S. 8K.). magħrufa bhala "Plot 30A. u B/1931, 50/41, 6/43. 27/43, 65/43 u 39/43, billi hi fil-vicinanza ta' barriera tal-gebel in attività, ma taqgħax taht ebda waħda mill-kategoriji ta' "art fabbrikabbli", "raba' tal-koltivazzjoni", jew "moxa"; u illi l-konvenut, bl-ittra uffiċjali tas-7 ta' Gunju 1958, offra bhala kumpens £1782, ejoè ċirka £96 it-tomna, prezz li ċertament ma kienx joffri li kieku kkunsidra l-art bhala "moxa" jew "raba' għall-koltivazzjoni", fil-waqt li l-attriċi skond stima tal-A.I.C. Albert Vassallo, oqgħeda tippretendi kumpens ta' £2830, kif jidher mill-proċeduri tal-imsemmi Bord; u illi, skond il-prinċipju ġenerali tal-Kapitlu 23 (art. 358), "no person can be compelled to give up his property or to permit other persons to make use of it except for a public purpose and upon payment of a fair compensation", u dan il-prinċipju qatt ma ġie revo-

kat; talbet li jiġi dikjarat u deċiż li l-art fuq imsemmija la hi "art tajba għall-bini" (sit fabbrikabbli), la "raba' koltivabbli", u lanqas "moxa", iżda art li hi "peculiarly suitable or adaptable for some particular purpose", ċjoè għall-barrieri, li jagħtiha "an enhanced value"; liema valur għandu jiġi meħud in konsiderazzjoni fil-fissazzjoni tal-kumpens gust; u in konsegwenza jiġi dikjarat u deċiż li l-art. 23(e) tal-Kap. 136 ma jistgħax jiġi applikat għall-każ ta' esproprijazzjoni tal-art fuq imsemmija, peress illi tinsab f'territorju adattat għall-barrieri tal-ġebel ta' kwalità tajba, u għar-raġunijiet oħra li jiġu sottomessi fil-kawża. Bl-ispejjeż tal-gudizzju;

*Omissis;*

**Tikkunsidra;**

Illi l-ewwel kontestazzjoni tirrigwarda l-interpretazzjoni tal-kelma "art", definita fil-art. 2 tal-Kapitlu 136 fuq riferit. L-attriċi tippretendi li għandha tiġi nterpretata restrittivament, fis-sens li għandha tikkomprendi biss dawk il-hwejjeġ u drittijiet hemm speċifikati; mentri l-konvenut jgħid li l-interpretazzjoni għandha tkun estensiva, u tikkomprendi anki dawk l-immobili jew drittijiet annessi ma' immobili li ma humiex speċifikati fid-definizzjoni;

Illi l-art. 2, fil-każ ta' "land", u a differenza minn konċetti oħra hemm definiti, juża l-kelma "includes"; u din, fil-fehma tal-Qorti, għandha jkollha t-tifsira normali tagħha li soltu iko'llha fil-legislazzjoni. A propożitu, kif jgħid Sir Allison Russell. "the expression 'includes' is extensive; it means, firstly, what it would ordinarily mean, and also something else which it does not ordinarily mean, but which for convenience is declared to be included in it" (ara Legislative Drafting and Forms, 4th edition, p. 40). Bil-maqlub, dejjem skond l-istess awtur:— "The expression 'means' is explanatory, and prima facie restrictive; it means what the definition says it means. The expression 'means and includes' should never be used, since these words have different significations";

Fil-każ tagħna, u a propożitu ta' "land", il-legislatur

ma użax il-kelma "means" bħal ma għamel għal konċetti oħra definiti fl-art. 2, imma uża l-kelma "includes", u b'hekk wera li ried jestendi s-sens normali u ordinarju tal-kelma għal hwejjeg li diversament ma kienux jiġu kompriżi. F'dan is-sens hija l-interpretazzjoni tal-liġi ngliza, li fuqha tinsab modellata l-liġi tagħna. "Land", jgħid Ronald Burrows, "according to English Law, includes everything on or under the soil, all buidings that you may erect on it, all mines that you may sink under it". U rigward l-Awstralja, l-is-tess awtur josserva:— ". . . . the word 'land' is . . . . 'nomen generalissimum', and as it has been defined by section 5 of the Lands Acquisition Acts (1906) . . . . includes in its mass everything from the surface downwards . . . . The Act discloses what has been variously described . . . as a "purpose", an 'intention', and an 'object' of such nature as to require . . . . the fullest possible meaning to be given to the word 'land' . . . . Land is defined . . . . but that definition is made 'inclusive', to enable the authority to take under the name of 'land' not only land in the strictest sense, but also what would not strictly come within that term" (Words and Phrases Judicially Defined, Vol. III, pag. 206 u 209, ed. 1944). Anki skond Halsbury, citat mill-attriċi, "in construing the Acquisition of Land (Assessment of Compensation) Act, 1919" . . . . 'Land' includes water and any interest in land or water, and any easement or right in, to, or over land or water" (Laws of England. Vol. VI, no. 19, Hailsham edition);

Illi għal din l-interpretazzjoni estensiva ma jidherx li tista' tkun ostattiva d-dispożizzjoni tal-art. 23 (e) tal-Kapitlu 136, fejn iingħad illi l-Bord iista' jiffissa l-ammont ta' kumpens li għandu jithallas taħt id-dispożizzjonijiet tal-Ordinanza u għal dan l-iskop jiddikjara jekk area hix art tajba għall-bini, jew hix raba', jew inkella moxa. Din id-dispożizzjoni għandha tittiehed dejjem in konformità ma' dik tal-art. 2, li ddefiniet il-kelma "land", b'mod li, jekk il-ħaġa esproprijata ma taqghax preċiżament fit-tliet kategoriji fuq speċifikati, ma jfisserx li l-Bord huwa eżawtorat;

Difatti, wara l-promulgazzjoni tal-Ordinanza XL tal-1935 (il-lum Kapitlu 136 tal-Liġijiet ta' Malta), l-uniku

tribunal kompetenti biex jiehu konjizzjoni tal-kawzi ta' esproprijazzjoni huwa l-"Land Arbitration Board" (Kollez. XXX-I-57). Issa, li kellha ssehh l-interpretazzjoni restrittiva pretiża mill-attriċi, f'każi ta' immobili li ma jaqgħux f'wahda mit-tliet kategoriji speċifikati mill-liġi, naslu għal konkluzjoni ngusta u talvolta assurda. Difatti, f'dawk il-każi, jew il-kumpens ma jkunx tali li jirreintegra lill-esproprijat pjenament fil-pożizzjoni ekonomika tiegħu fil-mument tal-esproprijazzjoni (u b'hekk jiġi vjolat il-prinċipju fundamentali li jispira din il-materja), jew saħansitra ma jingħata ebda kumpens, minhabba li ebda tribunal ma jkun kompetenti — haġa din li tirripunja għal kull prinċipju ta' ermenewtika legali;

Illi f'dan id-dawl ukoll għandu jiġi nterpretat l-art. 16 tal-Kap. 136, sabiex ma jkunx in kontradizzjoni mal-prinċipji bażilari fuq espressi;

Illi dan jirrendi neċessarja l-indaġini jekk il-Bord meta jiġi biex jiffissa l-kumpens dovut għal fond jew dritt li ma jaqgħax fit-tliet kategoriji espressi fil-liġi, għandux taħt iċ-ċirkustanzi jiehu in konsiderazzjoni n-natura speċjali tal-fond u l-potenzjalità tiegħu għal skop partikulari;

Anki hawn l-interpretazzjoni tal-Qrati Nglizi hija f'gens affermattiv. "Tribunals assessing compensation", jgħid Halsbury, "may take into account not only the present purpose to which the land is applied, but also any other more beneficial purpose to which in the course of events it might within a reasonable period be applied, just as an owner might do if he were bargaining with a purchaser in the market. This value for future purposes is generally referred to as the potential value of the land. The principle is applicable whether the owner has acquired the land in order to use it for some particular purpose, or whether he has no such present intention". U aktar il-quddiem l-istess awtur ikompli jgħid:— "If, however, the land is peculiarly suitable or adaptable for some particular purpose..... that fact must be taken into account in assessing the compensation, and it is immaterial that such purpose is the one to which the promoters propose to apply it. If that adaptability gives it an enhanced market value,

it must be taken into account in assessing the value of the land" (op. cit. §§43 u 44);

Illi dan il-prinċipju, in generali, jinsab rikonoxxut fl-art. 25 (1) (b) tal-liġi tagħna. Di pju, kif esprimiet ruħha din il-Qorti fil-kawża "Onor. James Galizia nomine versus James Micallef", deċiża fid-19 ta' Diċembru 1936, fil-liġi attwali tal-esproprijazzjoni ma hemm ebda projbizzjoni espressa jew involuta illi fil-kumpens li għandu jingħata lill-esproprijat jidhlu elementi oħra barra mill-valur tal-art esproprijata; il-kumpens għandu jkun tali illi l-esproprijat jiġi reintegrat pjenament fil-kondizzjoni ekonomika tiegħu kif kienet teżisti fil-waqt ġuridiku tal-esproprijazzjoni..... liema elementi huma danni li jista' jkun hemm derivanti mill-esproprijazzjoni..... B'interpretazzjoni kuntrarja wiehed ikollu jiġi għall-konklużjoni illi lill-esproprijat, f'ċerti każi, għandu jiġi negat id-dritt li jiġi pjenament reintegrat fil-pożizzjoni ekonomika tiegħu eżistenti fiz-żmien tal-esproprijazzjoni (Kollez. XXIX-II-1186);

Illi din l-interpretazzjoni giet adottata saħansitra f'każ mhux kontemplat mill-liġi, fejn gie mill-Qorti tal-Appell ritenut illi, f'każ li l-liġi ma pprovdietx għall-komputazzjoni tal-kumpens, għandha tirriprenedi l-vigur tagħha d-dispożizzjoni ġenerali tal-art. 358 tal-Kodiċi Ċivili, b'mod li l-kumpens għandu jkun regolat mhux skond il-liġi speċjali tal-esproprijazzjoni, imma skond il-liġi ġenerali (App. Civ. 26.11.1956, in re "Said vs. Mifsud Bonnici");

Għal dawn il-motivi;

Tipprovdi d-domandi billi tiddikjara u tiddeċidi (1) illi l-fond "de quo" huwa komprijż fil-kelma "art" anki kif definita fl-imsemmi art. 2; (2) illi l-Land Arbitration Board jinsab investit bil-poter li jistabbilixxi n-natura tal-fond formanti oġġett tal-esproprijazzjoni, u għalhekk anki tal-fond in kwistjoni; (3) u illi fil-fissazzjoni tal-kumpens dak il-Bord għandu jidher in-natura tal-fond esproprijat u l-adattabbilità tiegħu għal xi skopi partikulari skond iċ-ċirkustanzi eżistenti fl-epoka tal-esproprijazzjoni;

L-ispejjeż, in vista tal-indoli tal-kwistjonijiet involuti, jibqgħu minghajr taxxa; iżda id-dritt tar-Registru jithallas bin-nofs.

---